

नवभारत टाइम्स

भारत व जापान के आर्थिक रिश्तों की मजबूती पर जोर

नई दिल्ली (एजेंसियां) : केंद्रीय वाणिज्य और उद्योग मंत्री कमलनाथ की इस हफ्ते होने वाली जापान यात्रा के साथ ही भारतीय उद्योग महासंघ (सीआईआई) के झंडे तले विभिन्न कंपनियों के 15 मुख्य कार्यकारी अधिकारियों (सीईओ) का एक समूह दोनों देशों के आर्थिक रिश्तों की बेहतरी के लिए कोशिश कर रहा है। इस यात्रा के दौरान व्यापार प्रतिनिधिमंडल की अगुआई भारतीय उद्योग महासंघ (सीआईआई) के अध्यक्ष आर. सेशासयी करेंगे। सीआईआई की विज्ञप्ति में परिसंघ के अध्यक्ष आर. सेशासयी के हवाले से कहा गया है कि पहले भारत और जापान के बीच व्यापक व्यापारिक रिश्ते रहे हैं। हालांकि पिछले एक दशक के दौरान भारत और जापान के बीच व्यापार में स्थिरता और यहां तक कि गिरावट देखने को मिली है। 2002-03 में द्विपक्षीय व्यापार घटकर 3.7 अरब डॉलर रह गया जो 1997-98 में 4.04 अरब डॉलर था। सेशासयी ने कहा कि सीआईआई के अभियान का मुख्य मकसद जापानी सहयोगियों को भारत की तेज विकास दर के बारे में बताना और द्विपक्षीय व्यापार को बढ़ाने के उपाय तलाशना है। सीआईआई के ये प्रतिनिधि 14 से 16 जून के बीच तोक्यो में होने वाले विश्व आर्थिक फोरम के पूर्वी एशियाई सम्मेलन में *इंडिया एक्सीक्यूटिव* नाम से एक अभियान चलाएंगे।